



දේශීය ආදායම් දෙපාර්තමේන්තුව உள்ளநாட்டு இறைவரித் திணைக்களம் INLAND REVENUE DEPARTMENT

ලේකම් අංශය
14 වන මහල
දේශීය ආදායම් ගොඩනැගිල්ල
ශ්‍රීමත් චිත්තම්පලම් ඒ ගාඩිනර් මාවත
නැ.පෙ. 515, කොළඹ 2- ශ්‍රී ලංකාව

செயலகம்
14 வது மாடிக்
உள்ளநாட்டு இறைவரித் திட்டம்
சேர் சிற்றம்பலம் ஏ காடினர் மாவத்தை
ந.பெ.இல. 515, கொழும்பு-2, இலங்கை

Secretariat
14th Floor
Inland Revenue Building
Sir Chittampalam A Gardiner Mawatha
P.O. 515, Colombo 2 - Sri Lanka

ෆැක්ස් පැස් Fax	} 011-2338574/ 2338659/ 2338635/ 2338570/ 2338543	දුරකථන தொலைபேசி Telephone	} 011- 2135300/ 2135410/ 2135412 / 2135413	E-Mail – secretariat@ird.gov.lk Web: www.ird.gov.lk

වක්‍රලේඛ අංක: SEC/2022/E/06 (සංශෝධිත)

2023 මාර්තු 17

සියලුම වාණිජ බලපත්‍රලාභී බැංකු සහ බාහිර ප්‍රේෂණවල නියුතු බලයලත් හුවමාරුකරුවන් සහ බාහිර ප්‍රේෂණ සිදු කරන තැනැත්තන් සඳහා

විදේශීය බාහිර ප්‍රේෂණ සඳහා වන බදු නිෂ්කාශණ අවශ්‍යතාවය සහ ඒ හා සම්බන්ධිත ක්‍රියාපටිපාටිය

1. හැඳින්වීම

2021 අංක 10 දරන දේශීය ආදායම් (සංශෝධිත) පනත සහ 2022 අංක 45 දරන දේශීය ආදායම් (සංශෝධිත) පනත මගින් සංශෝධනය කළ 2017 අංක 24 දරන දේශීය ආදායම් පනතේ 83අ, 84, 84අ සහ 85 වගන්ති ප්‍රකාරව සේවා නියුක්තිය, ආයෝජන ලැබීම්, සේවා ගාස්තු සහ සම්බන්ධතා ගෙවීම් මත අන්තිකාරම් පුද්ගල ආදායම් බද්ද සහ අන්තිකාරම් ආදායම් බදු ඇතුළුව රඳවාගැනීමේ බදු (මින් මතු ර.ගැ.බ. ලෙස හැඳින්වෙන) පනවනු ලැබේ.

තවද 2017 අංක 12 දරන විදේශ විනිමය පනතේ 6(3) සහ 7(6) වගන්තීන් ප්‍රකාරව, ජංගම හෝ ප්‍රාග්ධන ගනුදෙනුවක් සම්බන්ධයෙන් අදාළ අවශ්‍යතාවයක් බවටත් එය එවැනි ගනුදෙනු විධිමත් කෙරෙන වෙනත් නීතිවලට අනුකූල බවටත්, සාධාරණ ලෙස, තමාට සෑහීමට පත්වීමට හැකිවනු පිණිස අවශ්‍ය කරනු ලබන තොරතුරු හෝ ලේඛන සපයන ලෙස හෝ ප්‍රකාශයක් ඉදිරිපත් කරන ලෙසට බලයලත් වෙළෙන්දා විසින් ඒ ගනුදෙනුව සඳහා විදේශ විනිමය අවශ්‍ය කරන තැනැත්තාගෙන් ඉල්ලා සිටිය යුතුය. තවද ඉහත කී පනතේ 6(4) සහ 7(7) ප්‍රකාරව ගනුදෙනුවක් සම්බන්ධයෙන් (3) වන උපවගන්තිය ප්‍රකාර තොරතුරු, ලේඛන හෝ ප්‍රකාශයක් සැපයීම සඳහා වූ ඉල්ලීම ඉටු නොකළ අවස්ථාවක හෝ අවශ්‍යතාවය ජංගම හෝ ප්‍රාග්ධන ගනුදෙනුවක් සඳහා නොවන බවට හෝ ඒ ගනුදෙනු විධිමත් කරන්නා වූ වෙනත් යම් නීතියකට අනුකූල නොවන බවට හෝ වෙළෙන්දා සෑහීමට පත් වූ අවස්ථාවක, බලයලත් වෙළෙන්දකු විසින් විදේශ විනිමය වෙළඳාම් කිරීම ප්‍රතික්ෂේප කළ යුතුය.

ඉහත කී ව්‍යවස්ථාපිත විධිවිධාන ප්‍රකාරව, ශ්‍රී ලංකාවෙන් පිටත තැනැත්තෙකුට එවැනි ගෙවීම් සිදුකරන රඳවාගැනීමේ අනුයෝජිතයකු, සියළුම බලපත්‍රලාභී වාණිජ බැංකු සහ බලයලත් වෙළෙන්දන් ජනවාරි 01 වන දින සිට ක්‍රියාත්මක වන පරිදි මෙම වක්‍රලේඛය සමග අනුගතව ක්‍රියා කළ යුතුය. කෙසේ වෙතත්, 2023 අප්‍රේල් මස 01 වන දින සිට ක්‍රියාත්මක වන පරිදි, අයිතම අංක xvii, xix, xx සහ xxi සාණාත්මක ලැයිස්තුවට එකතු කරනු ලැබේ.

2. බදු නිෂ්කාශණයක අවශ්‍යතාවය

දේශීය ආදායම් පනතේ (සංශෝධිත) 83අ, 84 අ සහ 85 වගන්තීන් ප්‍රකාරව නිර්වාසිත තැනැත්තෙකු හට සිදුකරන ගෙවීම් මත පනවා ඇති ර.ගැ.බ. එකතු කිරීම දේශීය ආදායම් කොමසාරිස් ජනරාල් වරයා විසින් සිදු කළ යුතු අතර අදාළ බාහිර ප්‍රේෂණ කාර්යය සඳහා බදු නිෂ්කාශණ සහතිකයක් නිකුත් කළ යුතුය.

කෙසේ නමුදු සෘණාත්මක ලැයිස්තුවේ (අයිතම 3 හි) සඳහන් බාහිර ප්‍රේෂණ සම්බන්ධයෙන් බදු නිෂ්කාශණ සහතිකයක් අවශ්‍ය නොවේ. සෘණාත්මක ලැයිස්තුවේ සඳහන් කර නොමැති අනෙකුත් සියළු ගෙවීම් සඳහා දේශීය ආදායම් කොමසාරිස් ජනරාල්වරයාගෙන් බදු නිෂ්කාශණ සහතිකයක් ලබාගත යුතුය.

3. සෘණාත්මක ලැයිස්තුව

- (i) ඕනෑම ස්පර්ශීය භාණ්ඩ ආනයනය කිරීම සඳහා ප්‍රේෂණ
- (ii) ශ්‍රී ලංකාවේ ඕනෑම වාසික සමාගමක නිර්වාසිකයකු විසින් හිමිකාරිත්වය දරන උද්ධෘත කොටස් විකිණීමෙන් වන ප්‍රේෂණ
- (iii) ශ්‍රී ලංකා මහ බැංකුව විසින් නිකුත් කළ උපදෙස් මාලාවන්ට අනුකූලව ශ්‍රී ලංකාවේ වාසික සමාගම විසින් සිදුකරන විදේශ ආයෝජන සඳහා වන ප්‍රේෂණ
- (iv) පහත සඳහන් අදාළ ප්‍රවාහන ව්‍යාපාරයක් පවත්වාගෙන යනු ලබන නිර්වාසික තැනැත්තෙකු විසින් ලැබූ ගෙවීම්වල ප්‍රේෂණ—
 - අ. නැවකින් ගොඩබිහින මගීන් (රච තුළ ගුවන් මගීන් සම්බන්ධයෙන්) හෝ
 - ආ. ශ්‍රී ලංකාව තුළ නැවකින් ගොඩබිහින මගීන් හෝ නැව් බඩු, තැපෑල හෝ වෙනත් වංචල වූ ද ස්පර්ශනීය වූ ද වත්කම් (ස්පර්ශීය ද්‍රව්‍ය ආනයනය සම්බන්ධයෙන්)
- (v) ශ්‍රී ලංකා රජයෙන් හෝ රජයේ දෙපාර්තමේන්තුවලින් ලැබෙන විශ්‍රාම වැටුප් ප්‍රේෂණ (2015.11.01 දින හෝ එදිනට පසු ශ්‍රී ලංකාවෙන් ස්ථිරව රච හැර ගිය විශ්‍රාම වැටුප් ලබන්නන් හැර)
- (vi) ශ්‍රී ලංකාවෙන් පිටත වෙළඳනාම ලියාපදිංචි කිරීම සම්බන්ධයෙන් අපනයන සමාගම් විසින් සිදු කරනු ලබන ප්‍රේෂණ
- (vii) වෘත්තීය මණ්ඩලවල වාර්ෂික සාමාජිකත්වය හෝ සභරා සංග්‍රහයන්, සභරා සහ වෙනත් ප්‍රකාශනවල වාර සාමාජිකත්ව දායකත්වයන් සම්බන්ධයෙන් වන ප්‍රේෂණ
- (viii) ශිෂ්‍යයන් සම්බන්ධයෙන් පාඨමාලා ගාස්තු, විභාග ගාස්තු, ඇතුළත්වීමේ ගාස්තු, ජීවන වියදම් සහ ඒ හා සමාන ස්වභාවයේ ගෙවීම් හා සම්බන්ධ ප්‍රේෂණ
- (ix) විසා වියදම්, වෛද්‍ය වියදම්, ගුවන් ගමන් වියදම් සහ පිටරට හෝටල්වල නවාතැන් ගැනීම මත වියදම් සම්බන්ධයෙන් වන ප්‍රේෂණ
- (x) ශ්‍රී ලංකාවේ ඕනෑම තැනැත්තෙකුට ප්‍රදානය කළ ඕනෑම ණයක් සම්බන්ධයෙන්, ශ්‍රී ලංකාවෙන් පිටත සිටින ඕනෑම තැනැත්තෙකුට සිදු කළ ප්‍රාග්ධන නැවත ගෙවීම් හෝ පොලී ගෙවීම් ප්‍රේෂණ
- (xi) ලියාපදිංචි ගාස්තු ද ඇතුළුව විදේශ සමුළු, සම්මන්ත්‍රණ සහ දූත මණ්ඩල සහභාගි වීම සම්බන්ධයෙන් වන ගෙවීම් සඳහා ප්‍රේෂණ
- (xii) විදේශ ව්‍යවහාර මුදල් කාර්ය මණ්ඩල ගිණුම් (PFC ගිණුම්) හරහා සිදු කරන ප්‍රේෂණ
- (xiii) ශ්‍රී ලංකා රජය මගින් හෝ වෙනුවෙන් දේශීය හෝ විදේශීය ව්‍යවහාර මුදලින් නාමනය කර නිකුත් කළ රාජ්‍ය බැඳුම්කරයක් මත පොලී, වට්ටම් හෝ උපලබ්ධිවිම් මතවන යම් ලැබීමක් ගෙවීම් සඳහා හෝ ශ්‍රී ලංකා රජය මගින් හෝ වෙනුවෙන් ශ්‍රී ලංකා සංවර්ධන බැඳුම්කර මගින් වන පොලිය, හෝ වට්ටම් ගෙවීම් සඳහා වන ප්‍රේෂණ
- (xiv) ශ්‍රී ලංකා මහ බැංකුවේ අනුමැතිය ඇතිව ඕනෑම වාණිජ බැංකුවක හෝ ඕනෑම විශේෂිත බැංකුවක බාහිර ප්‍රේෂණ ලබන්නකු (තැන්පතු හිමියා) විසින් විවෘත කර පවත්වාගෙන යනු ලබන විදේශ ව්‍යවහාර මුදල් ගිණුමක් මගින් 2020.01.01 දින හෝ එදිනට පසු ඕනෑම විදේශ ව්‍යවහාර මුදලකින් ඉපයූ පොලී ප්‍රේෂණ

- (xv) 2017 අංක 12 දරන විදේශ විනිමය පනතේ 7 වන වගන්තිය සමඟ කියවිය යුතු 29 වන වගන්තිය යටතේ මුදල් අමාත්‍යවරයා විසින් සිදුකරන ලද නියෝග පරිදි (පසුව අළු කළ ගිණුම් හැර) ශ්‍රී ලංකාවේ බලයලත් වෙළෙන්දෙකු (බලපත්‍රලාභී වාණිජ බැංකු සහ ජාතික ඉතිරි කිරීමේ බැංකුව) සමඟ බාහිර ප්‍රේෂණ ලබන්නෙකු (තැන්පතු ගිණියා) විසින් විවෘත කර පවත්වාගෙන යනු ලබන “විශේෂ තැන්පතු ගිණුම්” ලෙස නම් කළ වාරික තැන්පතුවක් මගින් 2020 අප්‍රේල් 08 වන දින හෝ එදිනට පසු ඉපයූ පොලී ප්‍රේෂණ (විදේශ ව්‍යවහාර මුදලින් හෝ දේශීය ව්‍යවහාර මුදලින්)
- (xvi) රසායනාගාර සේවා හෝ ප්‍රමිතිගත සහතික සේවා (2020.01.01 දින හෝ එදිනට පසු සේවා ගෙවීම් සම්බන්ධයෙන්) ගෙවීම් සඳහා ප්‍රේෂණ
- (xvii) ගුවන්යානා, මෘදුකාංග බලපත්‍ර හෝ අනෙකුත් ඒ හා සම්බන්ධ සේවා සඳහා ඕනෑම නිර්වාසික තැනැත්තෙකුට ශ්‍රී ලංකා ගුවන් සේවා සමාගම විසින් සිදු කළ ගෙවීම්වල ප්‍රේෂණ
- (xviii) (අ) විදේශ කටයුතු අමාත්‍යාංශය මගින් සුවිශේෂ කාඩ්පතක් සපයාදෙමින් හඳුනාගත් තානාපති සේවයේ නියුක්ත කාර්යය මණ්ඩල සාමාජිකයන් විසින් (දේශීය කාර්යය මණ්ඩල සාමාජිකයන් නොවන) තානාපති විනිර්මුක්ත නීතියක් හෝ සමාන නීතියක් යටතේ වූ විධිවිධාන ප්‍රකාරව සලසා දෙනු ලබන වරප්‍රසාද ප්‍රමාණයට, ඉපයූ ආදායම් ප්‍රේෂණ; හෝ
 (ආ) විදේශ කටයුතු අමාත්‍යාංශය මගින් සුවිශේෂ කාඩ්පතක් සපයාදෙමින් හඳුනාගත් තානාපති සේවයේ නියුක්ත කාර්යය මණ්ඩල සාමාජිකයන් විසින් (දේශීය කාර්යය මණ්ඩල සාමාජිකයන් නොවන) එක්සත් ජාතීන්ගේ වරප්‍රසාද සහ විනිර්මුක්තිය පිළිබඳ සම්මුතිය සහ එක්සත් ජාතීන්ගේ විශේෂිත නියෝජිත ආයතනයන්ගේ වරප්‍රසාද සහ විනිර්මුක්තිය පිළිබඳ සම්මුතිය බලාත්මක කරනු ලබන පනතක් යටතේ වූ විධිවිධාන ප්‍රකාරව සලසා දෙනු ලබන වරප්‍රසාද ප්‍රමාණයට, ඉපයූ ආදායම් ප්‍රේෂණ
- (xix) තානාපති විනිර්මුක්ත නීතියක් හෝ ඊට සමාන නීතියක් හෝ ශ්‍රී ලංකා රජය සහ ජාත්‍යන්තර සංවිධානය අතර ගිවිසුමක් (තානාපති විනිර්මුක්ත නීතියක් හෝ ඊට සමාන නීතියක් යටතේ ලබාදෙන නිදහස් කිරීමකට වඩා ගිවිසුම යටතේ ලබාදෙන නිදහස් කිරීම පුළුල් නම්) යටතේ නිශ්චිතව සඳහන් කරන ලද ප්‍රමාණයට ජාත්‍යන්තර සංවිධානයක් උපයන ලද මුදල් ප්‍රමාණ ප්‍රේෂණ
- (xx) තානාපති විනිර්මුක්ත නීතියක් හෝ ඊට සමාන නීතියක් හෝ යටතේ නිශ්චිතව සඳහන් කරන ලද ප්‍රමාණයට විදේශීය රටක හෝ විදේශීය භූමි ප්‍රදේශයක රජය මගින් උපයන ලද මුදල් ප්‍රමාණ ප්‍රේෂණ
- (xxi) සේවා නියුක්තිකයන්ගේ පාරිශ්‍රමික ගෙවීම් ප්‍රේෂණ (අධ්‍යක්ෂකවරුන්ගේ පාරිශ්‍රමික ද ඇතුළුව, එම පාරිශ්‍රමික, ශ්‍රී ලංකාවේ සේවා නියුක්තිය මගින් ලැබූ හෝ උපයන ලද මූල්‍යමය හෝ මූල්‍යමය නොවන ප්‍රතිලාභයන් වුවද). එවැනි යම් පාරිශ්‍රමික මුදලක් ප්‍රේෂණය කරන්නේ නම්, අදාළ සේවයෝජකයා විසින් නිකුත් කළ ආදායම් බදු අඩුකිරීමේ සහතිකය T-10 (එවැනි සේවා නියුක්තිකයෙකුට සේවා නියුක්ති ආදායම සඳහා තක්සේරු වර්ෂය ආරම්භයේ සිට සහතිකයේ දිනය දක්වා වූ කාල පරිච්ඡේදය සඳහා වූ T-10 සහතිකයක්, මෙකී කාරණය සඳහා පමණක් නිකුත් කිරීමට සේවයෝජකයාට හැකිය) බදු ගෙවූ බවට සහතිකයක් ලෙස සහ බදු නිෂ්කාශන සහතිකය වෙනුවෙන් වන සහතිකයක් ලෙස ද ඉදිරිපත් කළ හැකිය.

4. බදු නිෂ්කාශණ ලබාගැනීමේ ක්‍රියාපටිපාටිය

සාමාන්‍යම ක ලැයිස්තුවේ ගෙවීම් (අයිතමය 3) හැර අනෙකුත් ගෙවීම් සම්බන්ධයෙන් බාහිර ප්‍රේෂණ සිදුකරන තැනැත්තෙකු දේශීය ආදායම් කොමසාරිස් ජනරාල්වරයාගෙන් “බදු නිෂ්කාශණ සහතිකයක්” ලබාගත යුතුය. දේශීය ආදායම් කොමසාරිස් ජනරාල්වරයා වෙනුවෙන් එකී සහතිකය ව්‍යාපාර උපදේශන අංශයේ කොමසාරිස්වරයා විසින් නිකුත් කෙරේ. (2 වන මහල, දේශීය ආදායම් දෙපාර්තමේන්තුව, ශ්‍රීමත් චින්තම්පලම් ඒ ගාඩනර් මාවත, කොළඹ 02 - දු.ක: +94112134204 විද්‍යුත් තැපෑල: bc@ird.gov.lk).

ඔබගේ ඉල්ලීම, අදාළ විශේෂිත ආකෘතිය පමණක් භාවිතා කර ඉන්වොයිසිවල, ගිවිසුම්වල සහ අනෙකුත් අදාළ ලිපිලේඛනවල පිටපත් ද සහිතව ඉදිරිපත් කළ යුතුය. විශේෂිත ආකෘතිය (ආකෘති අංක: - Sec/2018/03_Form 01) දේශීය ආදායම් දෙපාර්තමේන්තු වෙබ් අඩවිය www.ird.gov.lk මගින් බාගත කර ගැනීමට පුළුවන.

[බාගත කර ගැනීම්: ආකෘති සහ වාර්තා: බදු නිෂ්කාශණ සඳහා අයදුම්පත්‍ර ආකෘතිය (බාහිර ප්‍රේෂණ)]

5. පොදු තොරතුරු

- (i) අදාළ වන ද්විත්ව බදුකරණ වැළැක්වීමේ ගිවිසුමේ විධිවිධානවලට යටත්ව දේශීය ආදායම් පනතේ සංශෝධිත විධිවිධාන ප්‍රකාරව පදනම් කරගනිමින් අදාළ කර ගත යුතු ර.ගැ.බ. අනුප්‍රමාණය තීරණය කෙරෙනු ඇත.
- (ii) ප්‍රේෂණ සිදුකරන තැනැත්තා දළ මුදල් ප්‍රමාණය මත බදු අනුප්‍රමාණය අදාළ කරගනිමින් (ඉන්වොයිසියේ සඳහන් දළ මුදල) නියමිත ර.ගැ.බ. බැඳියාව ගෙවිය යුතු අතර ශුද්ධ මුදල් ප්‍රමාණය පමණක් ප්‍රේෂණය කිරීමට ඉඩ ලබා දෙයි. ඕනෑම ඉන්වොයිසියක මුළු මුදල් ප්‍රමාණය ප්‍රේෂණය කිරීමට අපේක්ෂා කරන තැනැත්තෙකු, එකී අවස්ථාවේ දී ඉන්වොයිසිගත මුදල් ප්‍රමාණය ශුද්ධ මුදල් ප්‍රමාණය ලෙස සලකා දළ-ඉහළ මුදල් ප්‍රමාණය(grossed-up amounts) මත පදනම්ව අදාළ රඳවාගැනීමේ බද්ද ගණනය කළ යුතුය.
- (iii) ප්‍රේෂණ දිනයේ දී විදේශ ව්‍යවහාර මුදල් ප්‍රමාණය රුපියල් බවට පරිවර්තනය කිරීම සඳහා ශ්‍රී ලංකා මහ බැංකු වෙබ් අඩවියේ පළ කර ඇති ව්‍යවහාර මුදල් අනුප්‍රමාණ (විකුණුම් අනුප්‍රමාණය) අදාළ කර ගැනීම අදාළ තැනැත්තා විසින් සිදු කිරීම අවශ්‍යය.
- (iv) ප්‍රේෂණය කිරීමට පෙර දේශීය ආදායම් කොමසාරිස් ජනරාල්වරයා වෙත අදාළ රඳවාගැනීමේ බද්ද ගෙවිය යුතුය. බදු මුදල් ගෙවීමෙන් පසු ශේෂ මුදල් ප්‍රමාණය පමණක් ප්‍රේෂණය කිරීමට ඉඩ ලබා දේ.

6. බාහිර ප්‍රේෂණයන් හි නිරත බලපත්‍රලාභී වාණිජ බැංකු සහ බලයලත්වෙළෙන්දන් සඳහා වන ක්‍රියාපටිපාටිය

බලපත්‍රලාභී වාණිජ බැංකු සහ බලයලත් වෙළෙන්දන් විසින් සෘණාත්මක ලැයිස්තුවේ (අයිතමය 3) සඳහන් ගෙවීම් සම්බන්ධයෙන් බාහිර ප්‍රේෂණයන් සිදුකරන තැනැත්තන්ගෙන් බදු නිෂ්කාශණ සහතිකයක් ඉල්ලා සිටීම අවශ්‍ය නොවේ. කෙසේ නමුදු 7 වන අයිතමය යටතේ සඳහන් කර ඇති පරිදි දේශීය ආදායම් කොමසාරිස් ජනරාල් වෙත භාරදිය යුතු තොරතුරු සැපයීමට අවශ්‍ය තොරතුරු එක්රැස් කර ගත යුතුය.

අනිකුත් සියළුම බාහිර ප්‍රේෂණ සඳහා, සෑම බලපත්‍රලාභී බැංකුවක් සහ බලයලත් වෙළෙන්දෙකු විසින්ම බාහිර ප්‍රේෂණයන්ට පෙරාතුව දේශීය ආදායම් කොමසාරිස් ජනරාල් විසින් නිකුත් කළ වලංගු බදු නිෂ්කාශණ සහතිකයක් ඉල්ලා සිටිය යුතුය. කිසිදු තත්වයක් යටතේ බලපත්‍රලාභී බැංකුවක් හෝ බලයලත් වෙළෙන්දෙකු විසින් නියමිත රඳවාගැනීමේ බද්ද එකතු නොකළ යුතුය.

7. වාර්තා තබාගැනීමේ සහ තොරතුරු භාරදීමේ අවශ්‍යතාවය

- (i) දේශීය ආදායම් පනතේ 121 වන වගන්තියේ සපයා ඇති පරිදි බැංකුවක් හෝ මූල්‍යමය ආයතනයක් විසින් වෙළෙන්දාගේ අන්‍යන්‍යතාවය ඇතුළුව වෙළෙන්දා සමඟ කෙරෙන සියළු ගනුදෙනුවන් සම්බන්ධයෙන් වාර්තා තබාගත යුතුය. ඒ අනුව, ඕනෑම ස්පර්ශීය භාණ්ඩයක් ආනයනය සඳහා වන ප්‍රේෂණ හැර සියළුම බාහිර ප්‍රේෂණ (සෘණාත්මක ලැයිස්තුවේ ඇති ගෙවීම් ද ඇතුළුව) සම්බන්ධයෙන් පහත උපලේඛනයේ සඳහන් පරිදි වාර්තා පවත්වාගෙන යාම, විදෙස් බාහිර ප්‍රේෂණවල නිරත වන සියළුම වාණිජ බැංකු සහ අධිකාරිබලයසහිත බලයලත් වෙළෙන්දන් විසින් සිදුකළ යුතුය.

බාහිර ප්‍රේෂණ උපලේඛනය

බැංකුවේ/ බලයලත් වෙළෙන්දාගේ නම

ශාඛාව: දුරකථන අංකය:

මාසය: වර්ෂය:

කාලපරිච්ඡේදය: සිට දක්වා

අනුක්‍රමික අංකය	ප්‍රේෂණය කරන්නාගේ නම	ප්‍රේෂණය කරන්නාගේ බ.ගෙ.ආ.අ./ බදු ගොනු අංකය (නිබේ නම්)	ලබන්නාගේ නම	ප්‍රේෂණය කළ රට	ප්‍රේෂණ දිනය	ඉන්වොයිසි අංකය	ඉන්වොයිසිගත මුදල් ප්‍රමාණය	ප්‍රේෂණය කළ මුදල	ප්‍රේෂණය කරන්නා විසින් දේ.අ.කො.ප්. වෙත ගෙවූ ර.ගැ.බ. බදු මුදල් ප්‍රමාණ	බදු නිෂ්කාගණ සහතික යොමු අංකය	ප්‍රේෂණවල අරමුණ (බදු නිෂ්කාගණ සපයා නොමැති නම්)

බලයලත් නිලධාරියාගේ නම

බලයලත් නිලධාරියාගේ තනතුර

අත්සන

දිනය

- (ii) ඉක්බිතිව එළඹෙන මාසයේ 10 වන දින හෝ එදිනට පෙර මාසික උපලේඛනය විද්‍යුත් තැපැල් ඇමුණුමක් මගින් Excel ආකෘතිය භාවිතා කර bc@ird.gov.lk වෙත එවීමට බලපත්‍රලාභී වෙළඳ බැංකුවක් හෝ බලයලත් වෙළෙන්දෙකු විසින් කටයුතු කළ යුතුය. උපලේඛනය ලැබුණු බවට තහවුරු කිරීමේ පිළිතුරක් අදාළ තැනැත්තා වෙත යොමු කිරීම ව්‍යාපාර උපදේශන අංශයේ කොමසාරිස්වරයා විසින් සිදුකරනු ඇත.
- (iii) දේශීය ආදායම් පනතේ 123(1) වගන්තියේ සපයා ඇති පරිදි දේශීය ආදායම් කොමසාරිස්වරයෙකුට වෙනත් ඕනෑම තැනැත්තෙකුගෙන් තොරතුරු අවශ්‍ය විය හැකිය (වෙනත් තැනැත්තෙකු සම්බන්ධ වන තොරතුරු ද ඇතුළත්ව). තවද එම වගන්තියේම (1) වන උප වගන්තියේ අවශ්‍යතා පුළුල් කරමින් නිර්වාසිකයෙකුට යම් තැනැත්තෙකු විසින් ආදායම් ගෙවීම් සම්බන්ධයෙන් දේශීය ආදායම් කොමසාරිස්වරයාට තොරතුරු ලබාදීම, ලිපිලේඛන ඉදිරිපත් කිරීම සහ සාක්ෂි ඉදිරිපත් කිරීම 3 වන උපවගන්තිය මගින් අවශ්‍ය කර තිබේ. ඒ

අනුව, ඉහත තොරතුරු අවශ්‍යතාවය, දේශීය ආදායම් කොමසාරිස්වරයෙකුගේ තොරතුරු ඉල්ලීමක් ලෙසට වාණිජ බැංකු හෝ බලයලත් වෙළෙන්දෙකු විසින් සැලකිය යුතුය. නිශ්චිත කාලසීමාවක් තුළ පෙර කී තොරතුරු ඉල්ලීමට අනුකූලත්වය දැක්වීමට අසමත් වන තැනැත්තකු දේශීය ආදායම් පනතේ 185 වන වගන්තිය යටතේ දණ්ඩණයකට(රුපියල් මිලියනය නොඉක්මවන) යටත් වේ.

(iv) රඳවාගැනීමේ අනුයෝජිතයින් අදාළ තක්සේරු වර්ෂයේ ගෙවීම් තොරතුරු රඳවාගැනීමේ බදු/ අත්තිකාරම් ආදායම් බදු වාර්ෂික ප්‍රකාශයේ ප්‍රකාශ කළ යුතුය.

8. ඕනෑම පැහැදිලි කරවා ගැනීමක් සඳහා

නිලධාරියා	දුරකථන අංකය සහ විද්‍යුත් තැපෑල
කොමසාරිස්/ ව්‍යාපාර උපදේශන අංශය	0112134204 bc@ird.gov.lk
ජ්‍යෙෂ්ඨ කොමසාරිස් පාරිභෝගික සහායක සේවා සහ ප්‍රවර්ධන අංශය	0112134250
දේශීය ආදායම් නියෝජ්‍ය කොමසාරිස් ජනරාල් පාරිභෝගික සේවා සහ ප්‍රවර්ධන, මධ්‍යම සැකසුම් අංශය හා මධ්‍යම ලේඛන කළමනාකරණ අංශය	0112135404

9. මෙම චක්‍රලේඛයට පෙරාතුව නිකුත් කළ චක්‍රලේඛය සහ නිවේදන

2018.03.29 වන දින නිකුත් කළ අංක SEC/2018/03 දරන චක්‍රලේඛය සහ මෙම කාර්යය සඳහා මෙම චක්‍රලේඛයට පෙරාතුව නිකුත් කරන ලද සියළු නිවේදන, මෙම චක්‍රලේඛය බලාත්මක වන දිනයේ සිට ක්‍රියාත්මක වන පරිදි අවලංගු වේ.



ඩී. ආර්. එස්. හපුආරච්චි
දේශීය ආදායම් කොමසාරිස් ජනරාල්

ඩී. ආර්. එස්. හපුආරච්චි
දේශීය ආදායම් කොමසාරිස් ජනරාල්
දේශීය ආදායම් දෙපාර්තමේන්තුව
සර් විත්තම්පලම් ඒ. ගාර්ඩිනර් මාවත
කොළඹ 02.

පිටපත්:

1. මුදල් හා ක්‍රමසම්පාදන අමාත්‍යාංශ ලේකම්
2. විනිමය පාලක, විනිමය පාලක දෙපාර්තමේන්තුව
3. අධ්‍යක්ෂ, බැංකු අධිකෂණ ශාඛාව
4. ලේකම්, ශ්‍රී ලංකා බැංකු සංගමය
5. විගණකාධිපති, විගණකාධිපති දෙපාර්තමේන්තුව

} සියළුම වාණිජ බැංකු සහ බලයලත්වෙළෙන්දන්ගේ පරිශීලනය සඳහා